

GJSN170002922026 	 सत्यमेव जयते	दाખल થયા તારીખ રજી. લીધા તારીખ ફેસલ કર્યા તારીખ સમય મર્યાદા	૨૪/૦૩/૨૦૨૬ ૨૪/૦૩/૨૦૨૬ ૧૨/૦૬/૨૦૨૬ વર્ષ માસ દિવસ ૦૦ ૦૩ ૧૮
---	---	--	---

થાનગઢના મહે.જ્યુડીશયલ મેજિસ્ટ્રેટ ફર્સ્ટ ક્લાસ સાહેબની કોર્ટમાં, મું. થાનગઢ.

ફોજદારી કેસ નં.૨૩૦/૨૦૨૬

આંક-૧૫

ફરિયાદી:- શ્રી સ ર કા ર

---- વિરુદ્ધ ----

આરોપી:- સમીરભાઈ જાકીરભાઈ પીરજાદા, ઉ.વ.૨૦

રહે. થાનગઢ બોડીધાર, તા.થાનગઢ, જિ. સુરેન્દ્રનગર

=====

ગુન્હો:-ધી પ્રોહીબીશન એક્ટની કલમ-૬૫(એ)(એ), ૧૧૬(બી)

મુજબ

=====

ફરિયાદપક્ષ તરફે : વિ.એ.પી.પી.શ્રી એસ.જે.ચૌહાણ

આરોપી પક્ષ તરફે : વિ.વકીલ શ્રી ડી.સી.ચાવડા

=====

-:: ચૂકાદો ::-

૧. ફરિયાદપક્ષના કેસની ટૂંકમાં હકીકત એવી છે કે, આ કામના આરોપીએ તા.૧૫/૦૬/૨૦૨૫ ના રોજ કલાક ૨૨:૪૦ વાગ્યે ભારતીય બનાવટના ઈંગ્લીશ દારૂ ALL SEASONS GOLDEN COLLECTION RESERVE WHISKY 750 ML FOR SALE INU.T CHANDIGARH ONLY કાયની શીલબંધ બોટલો નંગ-૦૬

કિં.રૂ.૪૪૩૪/- નો ગેરકાયદેસર પ્રોહી મુદ્દામાલ પોતાના કબજામાં રાખી રેઈડ દરમિયાન પકડાઈ જઈ પ્રોહીબીશન એક્ટની કલમ-૬૫(એ)(એ), ૧૧૬(બી) મુજબનો શિક્ષાને પાત્ર ગુન્હો કર્યા અંગેની ફરિયાદ, ફરિયાદીએ થાનગઢ પો.સ્ટે.માં નોંધાવતા પો.સ્ટે.ના અધિકારીએ ફરિયાદીની ફરિયાદ પ્રોહીબીશન ગુના રજીસ્ટર નં.૧૧૨૧૧૦૫૦૨૫૦૩૭૩/૨૦૨૫થી નોંધી ગુન્હાની આગળની તપાસ, તપાસ અધિકારીએ કરતા આરોપી વિરૂદ્ધ પુરતો પુરાવો હોઈ આ અદાલત સમક્ષ ચાર્જશીટ રજૂ કરવામાં આવેલ છે.

૨. આરોપીને સમન્સની બજવણી થતાં તે કોર્ટ સમક્ષ ઉપસ્થિત થતાં બી. એન. એસ. એસ.ની કલમ-૨૩૦ની જોગવાઈ મુજબ પોલીસ તપાસના કાગળોની નકલો આરોપીને આપવામાં આવેલાની ખાત્રી કર્યા બાદ તેની સામેના ગુન્હાનું તહોમતનામું આંક-૩ થી ફરમાવી અને આરોપીની આંક-૪ થી ગુન્હા અંગે કબુલાતની પૃચ્છા બાબતની પ્તી નોંધતા આરોપીએ ગુન્હો કબૂલ કરવાનો ઇન્કાર કરેલ, જેથી ઇન્સાફી કાર્યવાહી આગળ ચલાવવામાં આવેલ છે.

૩. ફરિયાદ પક્ષ તરફથી તેમના કેસના સમર્થનમાં નીચે મુજબનો મૌખિક તથા દસ્તાવેજી પુરાવો રજૂ કરેલા છે. ફરિયાદપક્ષે નીચે મુજબના સાહેદો તપાસેલા છે.

-: મૌખિક પુરાવા:-

અનુ. નં.	આંક	વિગત
૧	૦૬	પંચ સાહેદ હરેશભાઈ નારણભાઈ ખમાણીની જુબાની
૨	૦૮	પંચ સાહેદ સુરભા નાનભા જાડેજાની જુબાની
૩	૧૧	ત.ક.અ. રાણા ગજેન્દ્રસિંહ બળવંતસિંહની જુબાની

૪. ફરિયાદપક્ષે તેમના કેસના સમર્થનમાં નીચે મુજબના દસ્તાવેજી પુરાવા રજૂ કરેલા છે.

-: દસ્તાવેજી પુરાવા:-

અનુ. નં.	આંક	વિગત
૧	૦૭	મુદ્દામાલ કબજે કર્યા અંગેનું પંચનામું
૨	૧૨	ફરિયાદ
૩	૧૩	ડેપ્યુટ હુકમ
૪	૧૪	એફ.એસ.એલ. રવાનગી પત્રક

૫. ફરિયાદપક્ષ તરફથી આ સિવાય અન્ય કોઈ પુરાવો રજૂ ન થતા ફરિયાદપક્ષનો પુરાવો બંધ કરવામાં આવેલ. ત્યારબાદ ઉપરોક્ત રજૂ પુરાવા પરથી બી.એન.એસ.એસ.ની કલમ-૩૫૭ ની જોગવાઈ મુજબ આરોપીનું વિશેષ નિવેદન લેવા લાયક જણાતુ ન હોય વિશેષ નિવેદન લેવામાં આવેલ નથી.

૬. આ કેસની આખરી દલીલના તબક્કે ફરીયાદીશ્રી સરકાર તરફે વિ.એ.પી.પી.શ્રીની તથા આરોપી તરફે વિ. વકીલશ્રીની મૌખિક દલીલો સાંભળેલ છે. જે પુરાવાનાં મુલ્યાંકન વખતે ધ્યાને લેવામાં આવેલ છે.

૭. આ કામના ન્યાયિક નિર્ણય માટે મારી સમક્ષ નીચે મુજબના મુદ્દાઓ ઉપસ્થિત થાય છે.

:: મુદ્દાઓ ::

૧. શું ફરિયાદપક્ષ નિઃશંકપણે પુરવાર કરે છે કે, આ કામના આરોપીએ તા.૧૫/૦૬/૨૦૨૫ ના રોજ કલાક ૨૨:૪૦ વાગ્યે ભારતીય બનાવટના ઈંગ્લીશ દારૂ ALL SEASONS GOLDEN COLLECTION RESERVE WHISKY 750 ML FOR SALE INU.T CHANDIGARH ONLY કાયની શીલબંધ બોટલો નંગ-૦૬ કિં.રૂ.૪૪૩૪/- નો ગેરકાયદેસર પ્રોહી મુદ્દામાલ પોતાના કબજામાં રાખી રેઈડ દરમિયાન પકડાઈ જઈ પ્રોહીબીશન એક્ટની કલમ-૬૫(એ)(એ), ૧૧૬(બી) મુજબનો શિક્ષાને પાત્ર ગુન્હો કરેલ છે ?

૨. શું હુકમ ?

૮. ઉપરોક્ત મુદ્દાઓના મારા નિર્ણયો નીચે મુજબ છે.

૧. નકારમાં

૨. આખરી હુકમ મુજબ

૯. :: નિર્ણય અંગેના કારણો ::

ઉપરોક્ત કારણો અંગેની કાનુની ચર્ચા કરતા પહેલા ફરીયાદ પક્ષે રેકર્ડ ઉપર આવેલ મૌખિક પુરાવાનું મુખ્ય સારાંશ નોંધવું આવશ્યક જણાઈ આવે છે. જે નીચે મુજબ છે.

મુદ્દા નં.૧.

(૯.૧) આ કામે આંક-૦૬ થી પંચ સાહેદ હરેશભાઈ નારણભાઈ ખમાણી તથા આંક-૦૮ થી પંચ સાહેદ સુરુભા નાનભા જડેજાને તપાસવામાં આવેલા છે. તેઓ આંક-૦૭ના પંચનામાના પંચ સાહેદો છે. આ પંચ સાહેદોએ પોતાની જુબાનીમાં આંક-૦૭ ના પંચનામાની વિગત આરોપીના કબ્જામાંથી મુદ્દામાલ દારૂ મળી આવેલાની હકીકતને સમર્થન આપેલ નથી. તેમણે પોલીસના કહેવાથી એક તૈયાર લખેલા કાગળમાં સહી કરેલી. આ તૈયાર લખેલા કાગળમાં શુ લખેલ હતું તે તેમણે વાંચેલ નહીં. એના સિવાય બીજુ તેઓ કાંઈ જાણતા નથી તેમ જણાવતા હોય વિ.એ.પી.પી.શ્રીએ તેઓને ફરી ગયેલા જાહેર કરી ઉલટ તપાસ કરેલ છે તેમાં પણ તેઓએ આંક-૦૭ ના પંચનામાની હકીકતોને સમર્થન આપેલ નથી. આમ, ફરિયાદપક્ષ આ પંચ સાહેદોની જુબાનીથી આરોપીના કબ્જામાંથી આંક-૦૭ના પંચનામા મુજબનો મુદ્દામાલ મળી આવેલ હોય તેવી કોઈ હકીકત પુરવાર કરી શકેલ નથી.

(૯.૨) ફરિયાદપક્ષે કેસની હકીકત સાબિત કરવા માટે આ કામે આંક-૧૧થી ત. ક. અ. રાણા ગજેન્દ્રસિંહ બળવંતસિંહને તપાસવામાં આવેલ છે. તેઓએ ફરિયાદીની ફરિયાદ હકીકતને સમર્થનકારી વિગત જણાવેલ છે. બનાવ અંગેની ફરિયાદ સાથેના પોલીસ કોન્સ. બાબુભાઈ ધનજીભાઈ અણીયાળીયા નાઓએ આપેલી. તેમને એક ફરિયાદની નકલ બતાવતા જેમાં ફરિયાદી તરીકે પોલીસ કોન્સ. બાબુભાઈ ધનજીભાઈ અણીયાળીયા નાઓની સહી છે

જે તેઓ ઓળખી બતાવે છે જે ફરીયાદ આ કામે આંક-૧૨ થી રજુ છે. ત્યારબાદ તપાસ તેઓએ સંભાળી લીધેલ તે ડેપ્યુટ હુકમ રજુ કરે છે જે આ કામે આંક-૧૩ થી રજુ છે. ત્યારબાદ પકડાયેલ મુદ્દામાલમાંથી એફ.એસ.એલ. અર્થે કાઢેલ સેમ્પલને રવાનગી પત્ર સાથે રાજકોટ એફ.એસ.એલ. કચેરી મોકલી આપેલ તે રવાનગી પત્ર રજુ કરે છે જે આ કામે આંક-૧૪ થી રજુ છે. આરોપી સામે પુરતો પુરાવો હોય નામદાર કોર્ટમાં ચાર્જશીટ કરેલ. આરોપીને તેઓ ઓળખે છે. **સદર ત.ક.અ.ની આરોપી તરફે ઉલટ તપાસ કરવામાં આવેલ છે.** જેમાં તેઓએ એવી હકીકત જણાવેલ છે કે, એ વાત ખરી છે કે બાતમી વાળી જગ્યાએ કોઈ પ્રથમ ભાગનુ પંચનામુ કરેલ નથી. એ વાત ખરી છે કે પેટ્રોલીંગમા કયા વાહન મારફતે ગયેલા તેનો નંબર શું હતો તથા તેના ડ્રાઈવર કોણ હતા તે ફરીયાદમા જણાવેલ નથી. એ વાત ખરી છે કે આવા ગુન્હામા પહેલા પંચનામુ થાય અને ત્યારબાદ ગુન્હાની ફરીયાદ નોંધવામા આવે. એ વાત ખરી છે કે ફરીયાદમા પંચોના નામ જણાવેલ નથી. એ વાત ખરી નથી કે પંચનામુ તમોએ પોલીસ સ્ટેશનમાં બેસી તૈયાર કરી પાછળથી પંચોની સહીઓ કરાવેલ.એ વાત ખરી છે કે બનાવ વાળી જગ્યા જાહેર જગ્યા છે અને માણસોની અવરજવર વાળી જગ્યા છે. એ વાત ખરી છે કે તપાસના કામે કોઈ સ્વતંત્ર સાહેદનુ નિવેદન નોંધવામા આવેલ નથી. એ વાત ખરી નથી કે આરોપીની સ્થળ ઉપરથી ધરપકડ કરવામા આવેલ નથી. એ વાત ખરી નથી કે મુદ્દામાલ બિનવારસી મળી આવેલ હોય તે મુદ્દામાલ આરોપીનો બતાવી તેની સામે ખોટો કેસ કરેલ છે. એ વાત ખરી છે કે એસ.પી.કચેરી તરફથી પ્રોહીબીશનના કેસ કરવાનો ટાર્ગેટ આપવામા આવે છે. એ વાત ખરી નથી કે આરોપી સામે કોઈપણ જાતનો પુરતો પુરાવો ન હોવા છતાય ખોટું ચાર્જશીટ કરેલ છે. એ વાત ખરી નથી કે કોર્ટમા ખોટી જુબાની આપુ છું.

૧૦. આમ, ફરીયાદપક્ષ દ્વારા રજૂ કરવામાં આવેલ સમગ્ર પુરાવાનું મુલ્યાંકન કરવામાં આવે તો, આરોપી વિરૂધ્ધ ધી બોમ્બે પ્રોહીબીશન એક્ટની કલમ-૧૧૬ અન્વયે અનુમાન થઈ શકે તેવો કોઈ પુરાવો આ કામે રજૂ થવા પામેલ નથી.

હાલના કેસના ન્યાયિક નિર્ણયો સારુ નામદાર ગુજરાત હાઈકોર્ટ દ્વારા આપવામાં આવેલ કેટલાક ચુકાદાઓ જેમાં નામદાર ગુજરાત હાઈકોર્ટ દ્વારા માર્ગદર્શક સિદ્ધાંતો પ્રસ્થાપિત કરવામાં આવેલ છે જે ધ્યાને લેવા મહત્વપૂર્ણ બની રહેશે.

નામદાર ગુજરાત હાઈકોર્ટ ધીરજલાલ ગાંડાભાઈ વિ. સ્ટેટ ઓફ ગુજરાતના ચુકાદામાં કે જે ૧૯૯૧(૧) જીએલઆર ૪૩૩ થી પ્રસિધ્ધ થયેલ છે. જેમાં પ્રસ્થાપિત કરેલ છે કે, જો બોટલોને પંચોની સહીઓ સાથે સીલ કરવામાં આવી ન હોય અને પંચોનો પુરાવા દારૂ મળી આવેલ તેવા ફરીયાદ પક્ષના પુરાવાને સમર્થન આપતો ન હોય તેવા કિસ્સામાં કલમ ૧૧૬ (બી) અન્વયે દારૂના કબ્જા અંગેની ધારણા ઉત્પન્ન કરી શકાય નહીં.

વધુમાં નામદાર ગુજરાત હાઈકોર્ટ ગુલાબભાઈ રણછોડભાઈ અને અન્યો વિ. સ્ટેટ ઓફ ગુજરાતના ચુકાદામાં કે જે ૧૯૯૨(૨) જીએલએચ(અનરિપોર્ટેડ જજમેન્ટ) ૧૧ થી પ્રસિધ્ધ થયેલ છે. જેમાં નામદાર ગુજરાત હાઈકોર્ટ કલમ-૧૧૬(બી) અન્વયેનું અનુમાન કરતા પહેલા ફરીયાદપક્ષે કેટલીક હકીકતો પુરાવાથી પુરવાર કરવી પડે જે મુજબ ફરીયાદપક્ષે પુરવાર કરવું પડે કે (૧) આરોપી સીલ બોટલના કબ્જામાં હતો. (૨) સદર સીલ બોટલો ઉપર અસલ લેબલ લગાડેલ હતું. (૩) સદર લેબલ દારૂની બ્રાન્ડ કઈ હતી તે દર્શાવતું હોવું જોઈએ તેમજ સદર લેબલ તેના ઉત્પાદકનું પણ નામ દર્શાવતું હોવું જોઈએ.

વધુમાં જો લેબલમાં દર્શાવવામાં આવેલ ઉત્પાદક કંપનીના જવાબદાર અધિકારીએ કોર્ટ સમક્ષ તપાસીને એ હકીકત પુરવાર કરવામાં ના આવે કે સદર દારૂની બોટલો અસલી હતી ત્યાં સુધી પ્રોહીબીશન એક્ટની કલમ-૧૧૬(બી) અન્વયેનું અનુમાન થઈ શકે નહીં.

૧૧. નામદાર ગુજરાત હાઈકોર્ટ દ્વારા પ્રસ્થાપિત કરવામાં આવેલ ઉપરોક્ત માર્ગદર્શક સિદ્ધાંતોને ધ્યાને લઈ હાલના કેસની હકીકતોની ચર્ચા કરવામાં આવે તો આ કામે આરોપી પાસેથી મુદ્દામાલ દારૂ કબજે કરવામાં આવેલ હોય કે તપાસમાં આરોપીનું નામ ખુલેલ હોય તેવી ફરીયાદ પક્ષની હકીકતોને

સ્વતંત્ર પંચ સાહેદો સમર્થન આપતા નથી તેમજ આરોપી ઇંગ્લીશ દારૂનું વેચાણ કરતા હોવાની હકીકતને પણ ફરીયાદપક્ષે તપાસવામાં આવેલ સ્વતંત્ર પંચ સાહેદોની જુબાનીથી સમર્થન મળેલ નથી તે સિવાય આ કામે કોઈ સ્વતંત્ર સાહેદોના નિવેદનો લીધેલ નથી. આ કામે કબજે કરવામાં આવેલ મુદ્દામાલનો એફ.એસ.એલ. રિપોર્ટ રજુ નથી કે સદર મુદ્દામાલ બોટલો ઉપર જે ઉત્પાદક કંપનીના બ્રાન્ડ કે લેબલ હતા તે કંપનીના માણસનો કોઈ જવાબ લીધેલ નથી તેમજ આ કામે કબજે કરવામાં આવેલ દારૂની બોટલો ઉપર જે લેબલ લાગેલા હતા તે જ કંપનીની આ દારૂની બોટલો હતી તે હકીકત દર્શાવતો કોઈ સ્વતંત્ર પુરાવો આ કામે રજૂ થયેલ નથી. ફરીયાદપક્ષે કોર્ટ સમક્ષ આવા કોઈ કંપનીના અધિકારીને તપાસેલ નથી. તેવા સંજોગોમાં આરોપી પાસેથી કબજે કરવામાં આવેલ બોટલોમાં વિદેશી દારૂ જ હતો તેવી હકીકત માની શકાય નહીં અને તે સંજોગોમાં આ કામના આરોપીના કબજામાં દારૂ જ હતો એવું માની શકાય નહીં.

આમ, ફરીયાદપક્ષ આ કામે આરોપી વિરૂદ્ધ આક્ષેપાયેલ ગુન્હો નિઃશંકપણે પુરવાર કરી શકેલ ન હોઈ આરોપીને શંકાનો લાભ આપી છોડી મુકતો હુકમ કરવો ન્યાયસંગત જણાતા ન્યાયના હિતમાં નીચે મુજબનો આખરી હુકમ ફરમાવવામાં આવે છે.

:: આખરી હુકમ ::

૧. આ કામના આરોપી સમીરભાઈ જાકીરભાઈ પીરજાદા, ઉ.વ.૨૦, રહે. થાનગઢ બોડીધાર, તા.થાનગઢ, જિ. સુરેન્દ્રનગરનાઓને બી. એન. એસ. એસ.ની કલમ-૨૭૧ અન્વયે ધી પ્રોહીબીશન એક્ટની કલમ-૬૫(એ)(એ), ૧૧૬(બી) મુજબના ગુન્હામાંથી શંકાનો લાભ આપી છોડી મુકવાનો હુકમ કરવામાં આવે છે.

૨. મુદ્દામાલ દારૂનો અપીલ સમય બાદ નાશ કરવો.

૩. આથી આરોપીએ બી.એન.એસ.એસ.ની કલમ-૪૮૧ મુજબ અપીલ સમયના જામીન રૂ.૫૦૦૦/- ના રજૂ કરવા અન્યથા અગાઉના જામીન ચાલુ રાખવાનો હુકમ કરવામાં આવે છે.

જ. આ હુકમ અંગેની જાણ સંબંધિત પોલીસ સ્ટેશનમાં કરવી.

હુકમ આજ રોજ ખુદી અદાલતમાં વાંચી, સંભળાવી જાહેર કર્યો.

તા.૧૨/૦૬/૨૦૨૬

થાનગઢ

(વિપુલ કાંતિભાઈ વાઘેલા)

જયુડીશીયલ મેજિસ્ટ્રેટ ફર્સ્ટ ક્લાસ

થાનગઢ

યુનિક કોડ નં.જે ૦૧૪૬૫